

ஆசீர்வாதங்களை அருள்பவரான தந்தையிடமிருந்து நீங்கள் பெற்ற சந்தோஷப் பொக்கிஷங்களின் பொக்கிஷக் களஞ்சியம்.

பாப்தாதா குழந்தைகளின் இராச்சிய பாக்கியத்தைக் காண்பதில் களிப்படைகிறார். எஞ்சிய உலகுடன் ஒப்பிடும்போது, ஆத்மாக்களான நீங்கள் அதி மேன்மையானவர்கள்! ஆத்மாக்களான நீங்கள் சகல பொக்கிஷங்களாலும் நிறைந்திருக்கிறீர்கள். மேன்மையான ஆத்மாக்களான உங்களுடைய நிரம்பியிருப்பதன் புகழால், இந்த இடமும் சதா புகழப்படுகிறது. இப்போதும், இறுதிவேளையில், இந்தப் பாரததேசம் வெளிநாடுகளிலும் மகத்தான பூமியாகப் புகழப்படுகிறது. மகத்தான உயிர்வாழும் ஆத்மாக்களான உங்களாலேயே இந்த இடம் முக்கியத்துவம் வாய்ந்ததாகும். இன்றும், உலகிலுள்ள மக்களின் பார்வை ஆன்மீகப் பொக்கிஷங்களுக்காக பாரதத்தை நோக்கியே செல்கிறது. பௌதீகச் செல்வத்தின் அடிப்படையில் பாரதம் ஏழ்மையாகக் கருதப்படலாம். ஆனால் அழியாத பொக்கிஷங்களான அமைதி, சந்தோஷம், சக்தி என்ற ஆன்மீகப் பொக்கிஷங்களின் அடிப்படையில், இது அனைத்திலும் செல்வம் மிக்கதாகக் கருதப்படுகிறது. எனவே, சங்கமயுகத்தின் சம்பூரணமான முழுமையான ஸ்திதியால் இந்த இடம் புகழப்படுகிறது. நீங்கள் பெற்ற பொக்கிஷங்கள் அரைக்கல்பத்திற்குத் தொடரும் வகையில் நீங்கள் இந்தப் பொக்கிஷங்களால் நிரம்பியவர்கள் ஆகுகிறீர்கள். பல பிறவிகளுக்கு அவற்றின் பலனை நீங்கள் தொடர்ந்தும் பெறும் வகையில் நீங்கள் பல பொக்கிஷங்களைச் சேமிக்கிறீர்கள். கல்பத்தின் வேறு எந்த வேளையிலும் எவராலும் இவ்வாறு ஆகமுடியாது. சங்கமயுகமே யுகங்கள் அனைத்திலும் சிறியதாகையால், அது குறுகிய காலப்பகுதியைக் கொண்டுள்ளது. இது உங்களுடைய குறுகிய வாழ்க்கைக்காலமாகவும், குறுகிய யுகமாகவும் இருப்பதற்கேற்ப, இந்த வேளையில் நீங்கள் சம்பாதிக்கும் வருமானமும் அதி மேன்மையானதாகும். உங்களுடைய பொக்கிஷங்களை நீங்கள் சதா உணர்கிறீர்களா? நீங்கள் என்ன பொக்கிஷங்களைப் பெற்றுள்ளீர்கள், யாரிடமிருந்து அவற்றைப் பெற்றுள்ளீர்கள், எவ்வளவு காலத்திற்கு அவை நீடிக்கும் என்ற அனைத்தையும் நீங்கள் உணருகிறீர்களா? தந்தை அனைவருக்கும் ஒரே பொக்கிஷங்களையே வழங்கியுள்ளார்: அவர் சிலருக்கு நூறாயிரம் மடங்கினையும் ஏனையோருக்கு ஆயிரம் மடங்கினையும் வழங்கவில்லை. குழந்தைகளான நீங்கள் அனைவரும் தந்தையிடமிருந்து எல்லையற்ற, முடிவற்ற பொக்கிஷங்களைப் பெற்றுள்ளீர்கள். நீங்கள் உங்களை இந்த முடிவற்ற பொக்கிஷங்களைக் கொண்டுள்ள முழுமையான மனநிறைவுள்ள ஆத்மாக்களாகக் கருதுகிறீர்களா? மனநிறைவுள்ள ஆத்மாக்கள் தந்தையையும், தங்களுக்கு முன்னாலுள்ள பொக்கிஷங்களையும் மட்டுமே பார்ப்பார்கள். அவர்கள் அனைத்திலும் மகத்தான பொக்கிஷங்களைக் கண்டடைந்த போதையில் சதா நடனம் ஆடுவார்கள். ஏனைய ஆத்மாக்கள் இந்தப் பொக்கிஷங்களைப் பல்வேறு வழிமுறைகளினூடாகப் பெறுவதற்கு முயற்சி செய்வார்கள். எனினும் அவர்களுக்கு அவை கிடைக்க மாட்டாது. நீங்கள் கண்டடைந்த பொக்கிஷங்கள் எவை? இன்று உலகிலுள்ள மக்களுக்குத் தேவையான பொக்கிஷங்கள் என்ன? அவர்கள் ஒவ்வோர் இடமாக அலைந்து திரிந்து தேடுகின்ற பொக்கிஷங்கள் என்ன? ஆத்மாக்களான நீங்கள் இந்தப் பொக்கிஷங்களை நிகழ்காலத்திற்கு மட்டுமன்றி, பல பிறவிகளுக்காகவும் அவற்றைச் சேமித்துள்ளீர்கள். நீங்கள் கண்டடைந்த பொக்கிஷங்கள் எவை?

அனைத்திலும் மகத்தான பொக்கிஷம் சந்தோஷப் பொக்கிஷம் ஆகும். மக்கள் இந்தப் பொக்கிஷத்தை அனுபவம் செய்வதற்காகத் தவிக்கிறார்கள். ஆனால் நீங்கள் அனைவரும் சதா இந்த சந்தோஷத்தில் நடனம் ஆடுகிறீர்கள். உங்களுடைய ரூபகார்த்தங்களிலும், மக்கள் உங்களை சந்தோஷ நிலையிலேயே சித்தரிக்கிறார்கள். உங்களுடைய ரூபம் உங்களுக்கு ரூபகம் இருக்கிறதா? அமிர்தவேளையிலிருந்து, இந்த சந்தோஷப் பொக்கிஷத்தை உபயோகியுங்கள். அதைப் பற்றிச் சிந்தியுங்கள். உங்களுக்குள் அதைப் பற்றிப் பேசுங்கள். நீங்கள் கண்விழித்ததும் உங்களுக்கு முன்னால் தோன்றுபவர் யார்? உங்களுடைய எண்ணங்களால் முதலில் நீங்கள் யாருடன் சந்திப்பைக் கொண்டாடுகிறீர்கள்? நீங்கள் உலகைப் படைப்பவரும், சகல பொக்கிஷங்களை அருள்பவரும், சகல ஆசீர்வாதங்களை அருள்பவரும், முழு மரமும் அடங்கியுள்ள விதையானவராக இருப்பவருடனேயே சந்திப்பைக் கொண்டாடுகிறீர்கள். ஏனைய ஆத்மாக்கள் அனைவரும் யாசகர்களாகி, தந்தையின் ஒரு விநாடி தரிசனத்தைப் பெறும் ஆசையுடன் பல்வேறு கஷ்டமான பாதைகளைப் பின்பற்றுகிறார்கள். ஆனால் மேன்மையான ஆத்மாக்களான நீங்கள் தந்தையுடன் சகல உறவுமுறைகளிலும் சந்திப்பை அனுபவம் செய்வதற்கான மேன்மையான பொக்கிஷத்தின் உரிமையைக் கொண்டுள்ளீர்கள். நீங்கள் தந்தையுடன் சகல உறவுமுறைகளிலும் சந்திப்பைக் கொண்டாடுகின்ற அமிர்தவேளையே அதி சந்தோஷம் நிறைந்த வேளையாகும். உலகிலுள்ள ஆத்மாக்கள் யாசகர்களாக இருக்கிறார்கள். ஆனால் நீங்களோ அவருடைய குழந்தைகள் ஆவீர்கள். இதைவிட மகத்தான சந்தோஷம் ஏதாவது உண்டா? எனவே, அமிர்தவேளையில் இருந்து இந்த சந்தோஷப் பொக்கிஷத்தை உபயோகியுங்கள். இந்தப் பொக்கிஷங்களை உங்களுடைய வாழ்க்கைகளில் உபயோகிப்பதே இந்தப் பொக்கிஷக் களஞ்சியத்தின் திறவுகோல் ஆகும்.

இரண்டாவது சந்தோஷப் பொக்கிஷம் - கடவுளே பரந்தாமத்தில் இருந்து வந்து கற்பிக்கும் நீண்ட காலம் பிரிந்திருந்து இப்போது கண்டெடுக்கப்பட்டிருக்கும் மேன்மையான ஆத்மாக்கள் நீங்கள் என்பதாகும். அவர் இலண்டனில் இருந்தோ அல்லது அமெரிக்காவில் இருந்தோ வரவில்லை. அவர் இந்த பௌதீக உலகிற்கு அப்பால் இருந்து, விஞ்ஞானிகளால் செல்ல முடியும் என நினைத்தும் பார்க்க முடியாத இடத்திலிருந்து வருகிறார். அவர் பரந்தாமத்தில் இருந்து குறிப்பாக உங்களுக்குக் கற்பிப்பதற்காகவே

வருகிறார். அதற்கும் மேலாக, அவர் உங்களிடம் எந்தவிதமான கட்டணமும் அறவிடுவதில்லை! உண்மையில், அவர் இந்தக் கல்விக்கான வெகுமதியான சுவர்க்க சுய இராச்சியத்தைக் கோருவதில்லை. ஆனால் அதை உங்களுக்கே வழங்குகிறார். இதைவிட அதிகமான சந்தோஷம் ஏதாவது இருக்க முடியுமா? இந்தப் பொக்கிஷங்களை இந்த விழிப்புணர்வுடன் உபயோகியுங்கள். இப்போது, நாம் மேலே செல்வோம்.

நீங்கள் கர்மயோகியாக, அதாவது, தந்தையின் சகவாசத்தில் அனைத்தையும் செய்பவராக இருந்தவண்ணம் உங்களுடைய பணியைச் செய்கிறீர்கள். நீங்கள் லௌகீகமோ அல்லது அலௌகீகமோ, ஏதாவது கர்மயோகத்தைச் செய்யும் வேளையில், சர்வசக்திவான் ஒவ்வொரு கணமும் உங்களுடைய நண்பராக இருந்து தனது பொறுப்பை நிறைவேற்றுகிறார். உங்களால் மீண்டும் இத்தகையதொரு நண்பரைக் கண்டுபிடிக்கவே முடியாது. சிலவேளைகளில், அவர் தனது பொறுப்பை உங்களுடைய நண்பரின் ரூபத்தில் நிறைவேற்றுகிறார். சிலவேளைகளில் உங்களுடைய ஒன்றிணைந்த பங்காளியின் ரூபத்தில் தனது பொறுப்பை நிறைவேற்றுகிறார். அவர் இதை உங்களுடைய பங்காளி என்ற தனித்துவமான ரூபத்தில் செய்வதுடன், சதா உங்களிடம், “உங்களுடைய சமைகள் அனைத்தையும் எனக்கு வழங்குங்கள். நீங்கள் சதா இலேசாக இருப்பீர்கள்” என்று கூறுகிறார். நீங்கள் செய்வதற்குச் சிரமமான ஏதாவது செயல் இருந்தால் அதை எனக்கு அர்ப்பணியுங்கள். சிரமம் இலகுவானதாகிவிடும். கர்மயோகியாக உங்களுடைய பாகத்தை நடிக்கும்போது, அவருடைய சகவாசத்தின் பொக்கிஷங்களை உபயோகியுங்கள். அவருடைய சதா சகவாசத்தின் சந்தோஷத்தைக் கொண்டிருங்கள். இப்போது, மேலும் தொடருவோம்.

நீங்கள் உங்களுடைய வர்த்தக செயற்பாடுகளில் இருந்து விடுபடும்போது, உங்களுக்குள் மகத்தான களிப்பு ஏற்படுகிறது. வெளியே செல்தல், விடயங்களைப் பார்த்தல், கற்றல், உங்களை அலங்கரித்தல், நடனமாடுதல் அல்லது இதயபூர்வமான சம்பாஷணை மேற்கொள்ளுதல் என நீங்கள் இரசித்து எதனைச் செய்தாலும், நீங்கள் செய்வதை இரசித்துச் செய்யும்போது, சகல வகையான களிப்பையும் கொண்டிருப்பதற்கான வழிமுறை உங்களுக்குக் கிடைக்கும். நீங்கள் எதையாவது பார்க்க விரும்பினால், சுவர்க்கத்தை அல்லது சங்கமயுகத்தின் மகத்துவத்தைப் பாருங்கள். உங்களுடைய பணியினதும் தந்தையின் பணியினதும் அலௌகீகக் கதையின் நாடகத்தைப் பாருங்கள். நீங்கள் சுற்றுலா செல்ல விரும்பினால், மூவுலகங்களுக்கும் சுற்றுலா செல்லுங்கள். உங்களை அலங்கரிக்க விரும்பினால், ஒவ்வொரு நற்குணத்தின் விவரங்களால் அலங்கரித்துக் கொள்ளுங்கள். நீங்கள் நாடகம் பார்க்க விரும்பினால், 5000 வருடங்களுக்குரிய நாடகத்தைப் பாருங்கள். நீங்கள் சரித்திரம் பயில விரும்பினால், உங்களுடைய 84 பிறவிகளுக்குரிய சரித்திரத்தைக் கற்றுக்கொள்ளுங்கள். நீங்கள் இதயபூர்வமாக சம்பாஷிக்க விரும்பினால், ஓர் ஆத்மாவாக, ஆத்மாக்களின் தந்தையான உங்களுடைய படைப்பவருடன் பேசுங்கள். இதைவிட வேறு என்ன உங்களுக்கு வேண்டும்? இந்த வழிமுறைகள் அனைத்தையும் உபயோகிப்பதன் மூலம், உங்களை சதா சந்தோஷமாக வைத்திருங்கள். அதாவது, இந்தப் பொக்கிஷங்களை உபயோகியுங்கள்.

உணவைத் தயாரித்து அதை உண்பதற்கு முன்னர், நீங்கள் முதலில் அதை பாபாவிற்கு அர்ப்பணிக்க வேண்டும். நீங்கள் அனைத்திற்கும் முதலில் பாபாவை அதியன்பிற்குரியராக்கி, அதை ஏற்றுக் கொள்ளுங்கள். நீங்கள் யாருக்கு உணவுட்டப் போகிறீர்களோ, அவருடைய விழிப்புணர்வில் உணவைத் தயாரியுங்கள்! இன்றைய உலகில், ஜனாதிபதியோ அல்லது பிரதம மந்திரியோ உங்களிடம் விருந்திற்காக வந்தால், நீங்கள் மிகவும் சந்தோஷப்படுவீர்கள்! எவ்வாறாயினும், தந்தையுடன் ஒப்பிடும்போது, அவர்கள் எம்மாத்திரம்? தந்தை சதா உங்களுடன் உணவருந்துகிறார். அப்பாவி பக்தர்கள் மீண்டும் மீண்டும் மணிகளை அடித்துக் களைத்து விட்டார்கள். அவரை அழைத்துக் கொண்டிருக்கும்போதே, அவர்கள் அவரை மறந்து விட்டார்கள்! எவ்வாறாயினும், தந்தை தனது குழந்தைகளான உங்களுக்கு, அவர் எப்போதும் உங்களுடன் இருப்பார் எனச் சத்தியம் செய்துள்ளார். பாபா உங்களுடன் உண்ணுகிறார். உங்களுடன் இருக்கிறார். உங்களுக்கு இதை விட மகத்தான சந்தோஷம் வேறு என்ன வேண்டும்? உணவு வேளைகளில் இந்த சுலோகத்தை நினைவு செய்யுங்கள்: நான் உங்களுடன் மட்டுமே உண்ணுகிறேன். இந்த முறையில் இந்தச் சந்தோஷப் பொக்கிஷத்தை உபயோகியுங்கள். இப்போது, இங்கிருந்து மேலே செல்வோம்.

இது இப்போது நாளின் முடிவாகும். இரவு வந்துவிட்டது. நீங்கள் இரவில் என்ன செய்கிறீர்கள்? நீங்கள் தூங்கச் செல்வதற்கு முன்னர், முழு நாளுக்கும் உரிய உங்களுடைய செய்திகளை நீங்கள் அவருடன் ஒன்றிணைந்த ரூபத்தில் அல்லது உங்களுடைய தந்தை என்ற ரூபத்தில் பகிர்ந்து கொள்கிறீர்கள். அவருக்கு இன்றைய நாளின் செய்திகளை வழங்கி, அடுத்த நாளிற்கான மேன்மையான எண்ணங்களினதும் செயல்களினதும் தூண்டுதல்களைப் பெற்றுக் கொள்ளுங்கள். செய்திகள் அனைத்தையும் பரிமாறிக் கொள்வதெனில், இலேசானவர் ஆகுவதாகும். நீங்கள் இரவில் தளர்வான ஆடைகளை அணிந்து நித்திரை செய்வதைப் போன்று, இலேசான ஆடையை அணிவதன் மூலம் உங்களுடைய புத்தியை இலேசானதாக்கிக் கொள்ளுங்கள். இந்த முறையில் தயாராகி, பாபாவுடன் தூங்கச் செல்லுங்கள். தனியே தூங்க வேண்டாம். நீங்கள் தனியே இருக்கும்போது, மாயை அந்த வாய்ப்பைப் பயன்படுத்திக் கொள்ளுகிறாள். எனவே, சதா பாபாவுடன் இருங்கள். நீங்கள்

தனித்திருக்கும்போது, நீங்கள் பயப்படலாம். ஆனால் உங்களால் பயமற்றவர் ஆகமுடியும். நீங்கள் பயமற்றவராக இருப்பீர்கள். மாயை பயப்படுவாள். எனவே, இரவு முழுவதும் சதா அவருடைய சகவாசத்தின் சந்தோஷப் பொக்கிஷத்தை உபயோகியுங்கள். இப்போது கூறுங்கள், சகல மேன்மையான சந்தோஷப் பொக்கிஷங்களையும் கொண்டுள்ள மேன்மையான ஆத்மாக்களான நீங்கள், நாள் முழுவதும் சந்தோஷமற்றவராக ஆகமுடியுமா? அல்லது, இத்தகைய ஆத்மாக்களால் வேறு எந்தவிதமான களிப்பூட்டும் விடயங்களாலோ அல்லது ஏதாவது தற்காலிகமான பொக்கிஷங்களாலோ கவரப்பட முடியுமா? நீங்கள் சம்பூரணமாக நிறைந்துள்ள மேன்மையான ஆத்மாக்கள் ஆவீர்கள். இன்றும், உங்களுடைய பெயரைச் செவிமடுப்பதன் மூலம், உங்களுடைய பக்த ஆத்மாக்கள் அதிகளவு சந்தோஷத்தை அனுபவம் செய்கிறார்கள். அவர்கள் உங்களுடைய உயிரற்ற விக்கிரகங்களைப் பார்க்கும்போது, அவர்கள் சந்தோஷத்தில் நடனமாட ஆரம்பிக்கிறார்கள். உங்கள் அனைவருக்கும் இத்தகைய சந்தோஷப் பாக்கியம் உள்ளது. நீங்கள் அதிகளவு பொக்கிஷங்களைப் பெற்றுள்ளீர்கள். இப்போது, அவற்றை உபயோகியுங்கள்! திறவுகோலை உபயோகியுங்கள்! சிலவேளைகளில், உங்களுக்குத் திறவுகோல் வழங்கப்பட்டிருந்தாலும், உங்களால் அதைச் சரியான வேளையில் கண்டுபிடிக்க முடியாதிருக்கும். நீங்கள் அதை வேறு எங்கேயாவது வைத்திருப்பீர்கள். எனவே, சதா அதை உங்களுக்கு முன்னால் வைத்திருங்கள்! சதா அதை உங்களுடைய விழிப்புணர்வில் வைத்திருங்கள். நீங்கள் என்ன பொக்கிஷங்களைப் பெற்றுள்ளீர்கள் என்றும், எந்தத் திறவுகோலால் நீங்கள் அவற்றைத் திறக்க வேண்டும் என்றும் உங்களுடைய ஞாபகத்தை மீண்டும் மீண்டும் நினைவூட்டிக் கொள்ளுங்கள். உங்களுக்குக் கூறப்பட்ட ஒவ்வொரு வகையான செயலையும் நடைமுறையில் போடுங்கள். அதாவது, நீங்கள் அறிந்ததைப் பயிற்சி செய்யுங்கள். நீங்கள் என்ன செய்ய வேண்டும் என்பதைப் புரிந்து கொண்டீர்களா? அச்சா.

எப்போதும் சகல பொக்கிஷங்களால் முற்றாக நிரம்பியிருக்கும் ஆத்மாக்களுக்கும், தந்தையுடன் ஒவ்வொரு உறவுமுறையின் பொறுப்பை நிறைவேற்றுவார்களுக்கும், சதா தந்தையைத் தமது சகபாடியாக அனுபவம்செய்பவர்களுக்கும், மாயையின் முன்னால் பயமற்றிருப்பவர்களுக்கும், இத்தகைய முழுமையாக மனநிறைவுள்ள ஆத்மாக்களுக்கும், சகல பொக்கிஷங்களின் அதிபதிகளாக இருக்கும் ஆத்மாக்களுக்கும், பாப்தாதாவின் அன்பும், நினைவும், நமஸ்காரங்களும் உரித்தாகட்டும்.

பாப்தாதா குழுக்களைச் சந்திக்கிறார்: கர்நாடகா பிராந்தியம்:

1. சென்ற கல்பத்தின் சம்பூரணமான தேவதை ரூபம் சதா உங்களின் முன்னால் உள்ளதா? நீங்கள் உங்களை சென்ற கல்பத்தின் தேவதைகளாகவும், இந்த வேளையின் தேவதைகளாகவும் அனுபவம் செய்கிறீர்களா? தேவதை என்றால் ஒரேயொரு தந்தையுடன் சகல உறவுமுறைகளையும் கொண்டுள்ளவர் என்று அர்த்தமாகும். நீங்கள் வேறு எவருக்கும் அன்றி ஒரேயொரு தந்தைக்குச் சொந்தமாக இருப்பதை அனுபவம் செய்கிறீர்களா? அல்லது, ஏனைய உறவுமுறைகளும் உங்களுடைய விழிப்புணர்விற்குள் வருகிறதா? ஒரேயொரு தந்தையுடன் சகல உறவுமுறைகளையும் கொண்டுள்ளவர்கள் ஏனைய உறவுமுறைகள் அனைத்தையும் பெயரளவிலேயே அனுபவம் செய்வார்கள். அவர்கள் சதா சந்தோஷ நடனம் ஆடுவார்கள். அவர்கள் ஒருபோதும் களைப்படைய மாட்டார்கள். தந்தைக்குச் சமமாக இருக்கும் ஸ்திதியில் இருப்பவர்கள், களைப்பற்றவர்களாக இருப்பார்கள். அவர்கள் ஒருபோதும் களைப்படைய மாட்டார்கள். அவர்கள் சதா தந்தையினதும் சேவையினதும் ஆழ்ந்த அன்பிலே திளைத்திருப்பார்கள். எனவே, நீங்கள் ஒவ்வொருவரும் தடைகளை அழிப்பவரா? அல்லது சிலவேளைகளில் அன்பும், சிலவேளைகளில் ஒரே வேளையில் தடைகளும் காணப்படுகின்றனவா? தடைகள் வரும்போது நீங்கள் நின்றுவிடுவதில்லை, அல்லவா? தடைகள் ஒவ்வொரு கல்பமும் ஏற்படுகின்றன. நீங்கள் ஒவ்வொரு கல்பமும் அந்தத் தடைகளை அழிப்பவர்களாக ஆகுகிறீர்கள். ஒவ்வொரு கல்பமும் அனுபவசாலிகள் ஆகியிருப்பவர்கள், மீண்டும் அதையே செய்வதில் என்ன சிரமம் உள்ளது? நீங்கள் ஒவ்வொரு கல்பமும் வெற்றியாளர்கள் ஆகியுள்ளீர்கள் என்ற உணர்வில் இருங்கள். நீங்கள் பல தடவைகள் அனைத்தையும் செய்திருக்கிறீர்கள். இப்போது அதை மீண்டும் செய்கிறீர்கள். எனவே, நீங்கள் இலகு யோகியாக இருக்க வேண்டும்! 'நான் என்ன செய்வது? எவ்வாறு நான் இதைச் செய்வது?' என்ற முறைப்பாடுகளை நீங்கள் இப்போது முடித்துவிட்டீர்கள். இத்தகைய சம்பூரணமான ஆத்மாக்களின் முறைப்பாடுகள் அனைத்தும் முடிவடைந்து விட்டன. நிரம்பியிருத்தல் என்றால் திருப்தி அடைதல் என்று அர்த்தமாகும். அதிருப்தி அடைவதற்கான காரணம், சில பேறுகள் குறைவாக இருத்தல் ஆகும். சில பேறுகள் குறைவாக இருத்தலே, அதிருப்தி பிறக்கக் காரணமாகிறது. 'தேவர்களின் பொக்கிஷக் களஞ்சியத்தில் எதுவும் குறைவில்லை' என்று தேவர்களுக்காகப் பாடப்படும் புகழ், தேவர்களுக்கன்றி, பிராமணர்களான உங்களுடைய புகழே ஆகும். மாஸ்டர் சர்வசக்திவான் என்றால் முற்றிலும் நிறைந்திருப்பவர் என்று அர்த்தமாகும். உங்களுடைய இலக்கிற்கேற்பவே, உங்களுடைய தகைமைகள் அமையும். உங்களுக்கு ஓர் இலக்கு இருந்து, உங்களுடைய தகைமைகள் உங்களுடைய இலக்கிற்கேற்ப அமையாவிட்டால், நீங்கள் முழுமையாகும் இலக்கைக் கொண்டிருந்து, உங்களுடைய தாரணையில், அதாவது, உங்களுடைய பயிற்சியில் ஏதாவது குறைவாக இருந்தால், இதில் வேறுபாடு உண்டல்லவா? அச்சா.

நீங்கள் அனைவரும் சதா சிரிக்கிறீர்கள். நீங்கள் அழுவதில்லை, அல்லவா? அழுபவர்களால் தந்தையின் பங்காளிகள் ஆகமுடியாது. 'நான் என்ன செய்வது? நான் இதைச் செய்ய வேண்டும். ஆனால் மக்கள் என்னைத் தடுக்கிறார்கள். எனக்கு உதவி செய்யுங்கள்! எனக்கு ஆசீர்வாதம் செய்யுங்கள்!'. இதுவும் அழுகையே ஆகும். இந்த முறையில் அழுபவர்களை எவ்வாறு தந்தையால் தன்னுடன் திருப்பி அழைத்துச் செல்லமுடியும்? குழந்தைகளான நீங்கள் அவருடன் திரும்பிச் செல்வதற்கு, நீங்கள் தந்தையை ஒத்தவராக வேண்டும். நீங்கள் தந்தைக்குச் சமமானவர் ஆகவேண்டும். நீங்கள் எத்தகைய செயலைச் செய்தாலும், அது தந்தையினுடையதைப் போன்றதாக உள்ளதா என்பதை முதலில் சோதித்துப் பாருங்கள். அவர் செய்வதைப் போன்று அது இல்லாவிட்டால், அதை அங்கேயே நிறுத்தி விடுங்கள். அதைத் தொடராதீர்கள்! நீங்கள் செய்யும் எதுவும் மேன்மையானதாக இல்லாவிட்டால், அது சாதாரணமான இருந்தால், அதை மாற்றி, மேன்மையானதாகுங்கள். இந்த முறையில், நீங்கள் முற்றிலும் நிரம்பியவர்களாகவும், தந்தைக்குச் சமமானவர்களாகவும் ஆகுவீர்கள்.

2. அனைவரிடமிருந்தும் ஆசீர்வாதங்களைப் பெறுவதற்கான வழிமுறை சேவை செய்வதாகும். நீங்கள் ஒவ்வொருவரும் உங்களைத் தந்தையுடன் ஒத்துழைப்பவர்களாகவும், உலக உபகாரிகளாகவும் கருதியவண்ணம் ஒவ்வொரு செயலையும் செய்கிறீர்களா? நீங்கள் உலக உபகாரியாக இருக்கும் இலக்கைக் கொண்டிருக்கும்போது, நீங்கள் செய்யும் எதுவும் பாதிப்பை ஏற்படுத்த மாட்டாது. அல்லது நன்மையற்றதாக இருக்காது. உங்களுடைய பணிக்கேற்பவே, உங்களுடைய தாரணை அமையும். நீங்கள் சதா உங்களுடைய பணியை நினைவு செய்யும்போது, நீங்கள் கருணைநிறைந்தவர்களாகவும், மகாதானிகளாகவும் ஆகுவீர்கள். நீங்கள் சுயத்திற்கும் உலகிற்கும் உபகாரியாக இருக்கும் விழிப்புணர்வுடனும் மனோபாவத்துடனும் ஒவ்வொரு அடியையும் எடுத்து வைக்கும்போது, நீங்கள் மற்றவர்களையும் அதையே செய்ய வைப்பீர்கள். நீங்கள் உங்களுக்கு நன்மையை ஏற்படுத்தும் வகையில் ஒவ்வொரு அடியையும் எடுத்து வைக்கும்போது மட்டுமே உலகிற்கு நன்மை ஏற்படும். நீங்கள் ஒரு கருவியாக இந்தப் பணியைச் செய்கிறீர்கள் என்பதை சதா நினைவில் வைத்திருங்கள். 'எனது' என்ற உணர்வை முடித்து, நீங்கள் ஒரு கருவி என்பதை நினைவு செய்யுங்கள். இந்த முறையில் சேவை செய்வதன் மூலம், நீங்கள் இயல்பாகவே தந்தையை நினைவு செய்வீர்கள். நீங்கள் எவ்வளவு அதிகமாகச் சேவை செய்கிறீர்களோ, அந்தளவிற்கு உலகிலுள்ள ஆத்மாக்கள் அனைவரிடமிருந்து ஆசீர்வாதங்களைப் பெறுவீர்கள். அத்துடன் அவர்களிடமிருந்து அதிகளவு நல்லாசிகளையும் பெறுவீர்கள். அச்சா.

ஆசீர்வாதம்: நீங்கள் ஒரேயொரு தந்தையை உங்களுடைய உலகமாக ஆக்குவதன் மூலம், எந்தவிதமான கர்ம பந்தனத்தில் இருந்தும் விடுபட்டு, ஒரேயொருவரால் சதா ஈர்க்கப்படுபவர் ஆகுவீர்களாக. சதா வேறு எவருக்கும் அன்றி ஒரேயொரு தந்தைக்குச் சொந்தமாக இருக்கும் அனுபவத்தைக் கொண்டிருங்கள். ஒரேயொரு தந்தையே உங்களுடைய உலகம் ஆவார்: வேறு எந்த கர்மத்தின் கவர்ச்சியோ அல்லது பந்தனமோ கிடையாது. உங்களுடைய பலவீனமான சம்ஸ்காரங்களின் எந்தவிதமான பந்தனமும் இருக்கக்கூடாது. 'எனது' என்ற உரிமையை நீங்கள் எவர் மீதாவது கொண்டிருந்தால், நிச்சயமாக அங்கு கோபம் அல்லது அகங்காரம் இருக்கும். இதுவும் கர்ம பந்தனம் ஆகும். எவ்வாறாயினும், பாபாவே உங்களுடைய உலகம் என்ற விழிப்புணர்வை நீங்கள் கொண்டிருந்தால், 'எனது' என்ற ஏனைய அனைத்து விடயங்களும் 'எனது பாபா' என்பதில் அமிழ்ந்து விடுபவதுடன், உங்களால் இலகுவாக சகல கர்ம பந்தனங்களில் இருந்தும் விடுபட முடியும்.

சுலோகம்: எல்லையற்ற பார்வையையும் மனோபாவத்தையும் கொண்டிருப்பவர் ஒரு மகாத்மா ஆவார்.

ஓம் சாந்தி